


## ПРЕДГОВОР



Царината е институција која по својот предмет на работа претставува критична маса и репер за исполнувањето на заложбите на националниот просперитет, промоција на фер трговија и креирање на безбедноста и сигурноста како предуслов за ефикасен проток на стоки и патници во Република Македонија.

Особена чест ми причинува што во името на Царинската Управа имам можност да Ви го презентирам Годишникот за 1999 година, кој ги содржи основните правци на исполнувањето на Мисијата на царинската служба и Визијата за 2000 година.

1999 беше година, која по објективните околности и посебните услови на работење ќе остане запаметена како година на вонредни заложби и особени ангажмани на царинските службеници, изразени во сите сегменти од работењето.

Верувам дека 2000-та година ќе се одработува порелаксирано со посветување на редовните царински задачи со покажување на повисоки резултати.

Поставена на основите и препораките на Светската Царинска Организација со сериозно решена филозофија за пристапување и прилагодување кон стандардите на Европската Унија, Царинската Управа на Република Македонија во оваа година оформи повеќе статусни параметри од организационата, трудовата и законодавната сфера, кои значеа:

- \* подготовки за примена на новиот царински Закон;
- \* донесување на нов Правилник за систематизација и организација на службата;
- \* потпишување на Колективен Договор во интерес на почитување на правата и обврските на вработените;
- \* донесувањето на Царинскиот Етички Кодекс;
- \* оформување на нов територијален опфат на Царинарниците по однос на нивната месна надлежност.

Се надевам дека оваа публикација ќе биде прилог кон транспарентноста на работата на нашата служба, како и запознавање со основните смерници за развој и стремење во 2000 година.

ДИРЕКТОР,

Драган Дараџелски

# МИСИЈА

## НА ЦАРИНСКАТА УПРАВА НА РЕПУБЛИКА МАКЕДОНИЈА

Во интерес на заштита и промоција на националното стопанство, Царинската Управа на Република Македонија преку одредена организациона мрежа ќе обезбеди брз, едноставен и ефикасен проток на патници, стоки, капитал и услуги на територијата на РМ ; заштита на заедницата и сузбивање на царинските прекршоци и криминалитет од секаков вид , како и навремено, правилно прибирање на фискалните давачки, царините и даноците, кои спаѓаат во оваа надлежност.

### ПРАВЦИ КОН ИСПОЛНУВАЊЕТО НА МИСИЈАТА :

■ Прилагодување, имплементирање на меѓународните правила и Европските стандарди во прилог на хармонизација, стандардизација и поедноставување на царинските постапки;

■ Постигнување на повисок степен на ефикасност и ефективност преку донесување и примена на соодветна легислатива и Работни планови;

■ Афирмација на националното стопанство и активно креирање на атмосфера на слободна трговија и непречен проток на стоки, лица, капитал и услуги;

■ Развивање и унапредување на меѓународна соработка помеѓу царинските служби во светот, како и со останатите меѓународни организации во интерес на размена на информации и сузбивање на царинските прекршоци и разните видови на инкримирани дела.

## ВИЗИЈА

*Во интерес на пораст на националната економија и целосно исполнување на Мисијата на Царинската Управа за следниве години пред нас, поставени се следниве цели :*

- Промовирање на фер трговски односи;
- Олеснување на трговијата и унапредување на односите со стопанството ;
- Зголемување на атрактивноста на Република Македонија како место за странски вложувања и флукуација на странски капитал;
- Воведување на нови менаџментски технологии во управувањето, раководењето и организацијата на службата ;
- Интерактивно обучување на кадарот преку национални и меѓународни обуки со цел за развивање на компетентен кадар ;
- Соодветна примена на релевантната легислатива со надградување на подзаконски акти заради поблиско определување на законските одредби , компатибилна со правната рамка на ЕУ;
- Почитување на етички стандарди и принципи;
- Развивање на Информациониот систем и Инфраструктурата, како прилог кон олеснување на трговијата и транзитниот промет ;
- Оформување на ефикасна контролна функција, способна за откривање, превенција и истражување на царински прекршоци;
- Осовременување на системот за наплата на даноци, царински давачки, акцизи и ДДВ преку развивање и имплементација на соодветни начела, системи и постапка за наплата и пресметување на приходите.

## ФАКТИ НА РАЗВОЈОТ ВО 1999

- ИЗГОТВУВАЊЕ НА НОВ ПРАВИЛНИК ЗА СИСТЕМАТИЗАЦИЈА И ОРГАНИЗАЦИЈА НА СЛУЖБАТА;
- ПОТПИШУВАЊЕ НА КОЛЕКТИВЕН ДОГОВОР ПОМЕЃУ СИНДИКАТОТ И ДИРЕКТОРОТ НА ЦАРИНСКАТА УПРАВА ЗА ПОЧИТУВАЊЕ НА ПРАВАТА И ОБВРСКИТЕ НА ЦАРИНСКИТЕ СЛУЖБЕНИЦИ;
- ДОНЕСУВАЊЕ НА ЦАРИНСКИ ЕТИЧКИ КОДЕКС, ПРИЛОГ КОН РЕСПЕКТИРАЊЕ НА РАБОТНАТА ДИСЦИПЛИНА И ЕТИЧНОСТА;
- ФОРМИРАЊЕ НА СЕКТОР ЗА КОНТРОЛА И ИСТРАГИ;
- ФОРМИРАЊЕ НА ОДДЕЛЕНИЕ ЗА КОМУНИКАЦИЈА СО ПРАВОСУДНИ ОРГАНИ И ОРГАНИ НА ПРОГОНОТ;
- ОФОРМУВАЊЕ НА НОВ ТЕРИТОРИЈАЛЕН ОПФАТ НА ЦАРИНАРНИЦИТЕ ВО ИНТЕРЕС НА РАСТЕРЕТЕНА ЦЕНТРАЛИЗАЦИЈА;
- ИНФРАСТРУКТУРНО ОПРЕМУВАЊЕ НА ДЕЛ ОД ГРАНИЧНИТЕ ПРЕМИНИ;
- ЗГОЛЕМЕН ПРИХОД НА НАПЛАТА НА ФИСКАЛНИ ДАВАЧКИ, СПОРЕДБЕНО СО МИНАТАТА ГОДИНА СО ПОРАСТ НА ИНДЕКС 120;
- РАЗВИВАЊЕ НА ИНФОРМАЦИОНИОТ СИСТЕМ, ПРОШИРУВАЊЕ НА ЛОКАЛНИТЕ МРЕЖИ, ПОВРЗУВАЊЕ НА ИСПОСТАВИ И НАДВОРЕШНИ КОРИСНИЦИ;
- МЕДИЈАТОРСТВО ВО МЕЃУНАРОДНИТЕ ОДНОСИ СО ЦАРИНСКИТЕ СЛУЖБИ ОД РЕГИОНОТ И ПОШИРОКО; МЕЃУНАРОДНИТЕ ОРГАНИЗАЦИИ И ИНИЦИЈАТИВИ СО АКТИВНО УЧЕСТВО ВО ПОВЕЌЕ ПРОЕКТИ.

## КОНКРЕТНИ ИНДИКАТОРИ

### ОРГАНИЗАЦИЈА И УПРАВУВАЊЕ / МЕНАЏМЕНТ /

1999 е започната со организациона и функционална анализа во службата, при што се идентификувани недостатоци како - непостоење на одредени Сектори и служби; недоволна обмисленост на кадровската екипираност; несоодветна поставеност и координација меѓу Управата и Царинарниците; што доведуваше до нестандардизиран пристап при царинењето, примената на прописите и неповолно влијание врз ефикасноста и квалитетот на функционирањето на Царинската Управа, како и кон несоодветност на Европските стандарди.

**ЦЕЛ во овој домен :**

**Спроведување директни, интерактивни методи на планирање, управување и комуникација со цел да се развие и одржува ефективна и ефикасна царинска служба во согласност со потребите на релевантните фактори на влијание.**

За надминување на овие слабости, имајќи ги во предвид моделите на организација и функционирање на царинските служби во повеќе Европски земји, во 1999 подготвивме **нов Правилник за систематизација и организација на службата**, прифатен и од страна на Владата на Република Македонија.

Со вградените промени во овој акт, Царинската Управа во своето функционирање создаде правна основа за надминување на горе наведените недостатоци, преку:

- Подготовка на прописи и нивна еднообразна примена во царинската постапка на секое ниво и во сите сегменти на царинското работење, компатибилно на прописите и постапката на царинските служби во Европската Унија;

- Нов територијален опфат на Царинарниците и нивната функционална поставеност во зависност од обемот на работата, а во интерес на консолидација на стопанството, задоволување на фискалните потреби на државата и меѓународниот патнички и стоков промет;

- За прв пат на ниво на Сектор е поставена функцијата на контрола и истраги, со посебни Одделенија и служби за разузнавање и мобилни екипи, со предвиден оптимален број на вработени. По целосно остручување и екипирање на овој Сектор во иднина очекуваме поголема заштита на државните интереси и безбедноста преку зголемено откривање и пријавување на криумчарење, злоупотреби, даночни затајувања и др.;

- Формирано е Одделение за комуникација со правосудни органи и органи на прогон кое ќе обезбедува насоки за работа на царинарниците при откривање на кривични дела и прекршоци и нивно застапување пред правосудните органи;

- Службата за царинска вредност и ВАТ и Службата за надворешно трговски систем и потекло, ќе се грижат за спроведување на заклучоците на

Техничкиот Комитет при Светската Царинска Организација и други меѓународни тела, при контрола на царинската вредност кај увозниците, како и проверка на документи за потеклото на стоки;

- Воспоставување на внатрешно и надворешно информирање и меѓународна соработка со цел за развивање на службата согласно стандардите на модерно развиените царински служби во периодот на предпристапување.

## КАДРОВСКИ СИСТЕМ

Според актот на Систематизација за извршување на функциите на Царинската Управа предвидени се 1048 извршители, но и покрај интенциите за екипираност на службата, секојдневните работни задачи ги извршуваат 771 вработен, односно се работи со 73,57% кадровска екипираност.

### ЦЕЛ во овој домен :

**Развој на ефикасна и ефективна кадровска служба базирана на организационата структура и одговорностите, која се пределува според националната легислатива и кадровската правна рамка на ЕУ.**

Кадровскиот систем целосно го поддржува остварувањето на целите и спецификите на Работната стратегија, долгорочната Визија, како и Визијата за последователната година.

Во прилог на уредување на правата и обврските на вработените во почетокот на 1999 година, помеѓу Синдикатот на Царинската служба и Директорот на Царинската Управа потпишан е **Колективен договор**, по што се вложени заеднички напори за негово почитување и воспоставување на фер односи.

На овој начин се постигна правно врамковено задоволување на договорната волја и интереси на работниците и работодавецот заради исполнување на стандардите на работна околина, почитување на законските права и обврски, како и приближување кон стандардите за реална сатисфакција и мотивација во работењето.

## ЦАРИНСКА ЕТИКА

Во рамките на Колективниот договор потпишан е и **Царинскиот Кодекс**, кој по принципот на транспарентност е истакнат во секоја организациона единица во службата и со чие почитување се очекува дека во значителна мера ќе се подобри работната дисциплина и етичноста во службата, како клучни индикатори при градењето на имиџот на истата.

### ЦЕЛ :

**Развој на Царинска служба, која треба да обезбеди спроведување на принципот - Владеење на правото и исполнување на царинските обврски на фер, чесен, правдољубив и професионален начин.**



Согласно со националната легислатива, во прв ред - Уставот на Република Македонија и релевантните закони од Трудовата сфера како и со задоволување на меѓународната правна рамка - стандард на ЕУ, Аруша Декларација, Колумбиска Декларација, правила на ООН и правила на ОЕЦД изготвен беше Етичкиот Кодекс кој и според стручното мислење на претставници на Европската Комисија беше оценет како компатибилен со Европските стандарди.

Оттука, овој Кодекс како модел во есента 1999 беше презентираан пред 12 -те партнер земји на PHARE, кои изразија отворена согласност за негово антиципирање во нивните служби со модификација кон националните потреби. Ова беше прв случај на земја која е примач на PHARE помош да даде целосна изработка на еден од стандардите на Европската Унија, кој како Модул ќе се примени во Регионот.

Модулот беше изготвен од Одделението за кадри и обука во соработка со Одделението за меѓународна соработка, со што се покрија меѓународните правни стандарди за импликација.

Во интерес на запознавање на вработените со Етичката политика на службата, Етиката како засебен предмет се предвиде и во основната обука на царинските службеници.

## ОБУКА

### ЦЕЛ во овој домен :

Развивање на Програма за обука, која целосно и независно ќе ја поддржува Работната Стратегија на царинската служба и ќе придонесе за подобрување на извршувањето на работните задачи преку обука и развој на вработените.

Согласно развојната Стратегија, се продолжува со реформа на постојната Основна обука и специјализираните обуки со примена на современи техники во обуките, подготовка на сопствени материјали и прирачници, оценување и надгледување на обучувачите, воспоставување на евиденција на обученоста на вработените.

Врз основа на начелото за спроведување на соодветна обука, која ќе ги задоволи потребите и приоритетите на службата од организационен, тековен и перспективен карактер, во 1999 беа спроведени повеќе обуки, особено во соработка со Програмата PHARE и Евроцарина.

Од областа на царинската постапка, а со цел за навремена едукација за постапувањето на царинските работници согласно Новиот Царински Закон и изготвувањето на подзаконските акти, во Царинската Управа е одржан семинар од страна на експерт од Швајцарија.

Дел од царинските службеници, кои го посетуваа овој Семинар, имаа можност и за остварување на студиска посета во Австрија со што се здобија и со практично искуство за примена на постапката во спроведувањето на Законот.

Со цел да се развијат правилна организација и практична работа, како и аналитичките методи за одредени производи, за дел од вработените во

царинската лабораторија е организирана студиска посета во царинската лабораторија во Рим, Италија.

Значајна соработка е остварена со експерти од Холандија кои за раководителите од Царинската Управа одржаа два Семинара од областа на Менаџментот на кои беа обработени теми во врска со Стратегијата за раководење со кадри и подготовка на работни планови, како и поделбата и описот на работните места.

Со цел за развој на постапки компатибилни со ЕУ меѓу шпедитерите и царинската служба, во ЦУ формирана е работна група за подготовка на правна регулатива царина-шпедиција која по одржаните консултации со експертите од Холандија се очекува да помогнат во донесувањето на легислативата за работа на шпедициите, како и напатствија и методи на релација царина-шпедиција и воспоставување на меѓусебна комуникација.

## ЛЕГИСЛАТИВА

Новиот Царински Закон е донесен уште во 1998 година и објавен во Службен Весник бр. 21 / 98. Во однос на статусните одредби, овој Закон се применува уште од 01.01.1999 година, додека со примената на делот во однос на царинските постапки ќе се започне од 01.04.2000. Ова е од причина што требаше да се донесе соодветна подзаконска регулатива, која ќе го олесни и правно ефектуира спроведувањето на Законот.

### ЦЕЛ :

Да се изгради стабилен и сеопфатен законски систем кој ќе обезбеди еднаква примена на царинската легислатива на Европската Унија, кој е замислен да ги зајакне овластувањата на царинските службеници, при што обврските и правата на царинските службеници, стопанските субјекти и јавноста ќе се третираат транспарентно.

Царинскиот Закон беше подготвуван врз основа на претходно детектирани и утврдени недостатоци во царинската постапка од сите домени на работењето, како и под постојана експертиза на стручни лица од Европската Унија. Ова значи дека новиот Закон кореспондира со правилата на Заедницата, особено во доменот на поедноставувањето на царинската постапка; надлежноста на царинските службеници; постапки кои ќе овозможат поефикасна контрола на илегалната трговија; воведување на институтот Контролирани испораки и сл.

На овој начин се создадоа правни претпоставки за сатисфакција на современиот начин на контролирање на стоковиот проток, преку селективен пристап, анализа на ризик, што е прилог и кон создавање на интерактивен однос со стопанствениците.



Согласно потребите на службата во 1999 година постојано работеше и работна група, која изготви повеќе Правилници за примена на Законот, Упатства врз основа на истиот, како и предлог - измени за дел од одредбите.

## ИСТРАГИ И КОНТРОЛА

Со донесување на новата Систематизација на Царинската Управа се формираше и Сектор за контрола, кој согласно препораките на Меѓународната Заедница ќе значи прва врамковена единица за борба против недозволената трговија, шверцот и сузбивањето на софистицираните видови на криминал - перење на пари, организиран криминал, корупција.

### ЦЕЛ :

Во интерес на развивање на ефикасна и ефективна царинска служба, способна за откривање, превенција и истраги на царински прекршоци и инкриминирани дела, ќе се развива служба која ќе биде доволно флексибилна за да реагира на секаков вид на разузнавачка стратегија согласно со методите за проценка на ризични ситуации, а со цел да се обезбеди правилна наплата на приходите и заштита на Општеството.

Под овој Сектор спаѓа Одделението за контрола и ревизија; Одделението за истраги; Службата за разузнавање и Мобилната служба.

Конкретните резултати кои се постигнати во текот на 1999 година, гледани од финансиски аспект би биле дека :

- од извршени делумни и детални контроли, откриени се царински прекршоци во вкупна вредност на стоката и давачките од 596.993,00 ДЕМ;

- по извршена документарна контрола во повеќе царински испостави, утврдена е накнадна наплата на царина и други давачки од 119.864,00 ДЕМ

- поради сомневање во веродостојноста на увозните фактури, извршена е проверка на истите и врз основа на утврдена злоупотреба реализирана е дополнителна наплата на царински давачки од 9.185,00 ДЕМ.

Вкупниот финансиски резултат од оваа област за 1999 година изнесува 726.042,00 ДЕМ.

Со продолжување од минатата година и во 1999 се работи на Проектот за царинско - аналитичко информациско разузнавање, кој е финансиран и координиран од PHARE координативната единица. Покрај пренесените искуства, по основ на овој Проект добиен е и софтвер, кој служи за креирање на мрежа за размена на податоци за борба против недозволената трговија и криминалитетот од секаков вид.

## ИНФРАСТРУКТУРА

Адекватната инфраструктура и опрема на граничните премини и останатите објекти на службата претставуваат битен предуслов за правилно извршување на царинската постапка.

### ЦЕЛ:

Заради поддржување на Работната стратегија потребно е да се има соодветна современа опрема и развиена инфраструктура, која ќе ги подобри работните услови и ќе овозможи соодветна дистрибуција преку модерна технологија.

Во 1999 година преку проектот PHARE за меѓугранична соработка на Европската Унија и Република Македонија, извршено е:

- Реновирање на граничниот премин Богородица, а во тек е изградба на терминал на истиот премин;
- Изведба на инфраструктурно решение на граничниот премин Медитлија, кој се наоѓа во завршна фаза;
- реконструкција на простории во Царинската Управа, која ќе служи за обука на царински службеници.

Исто така од страна на Светската Банка се работи и на Проект за олеснување на транспортот и трговијата, наменет за модернизација на царинските гранични формалности (инфраструктура и унапредување на работењето) како и подобрување и забрзување на процесот на царинење на стоки. Со овој Проект опфатени се три гранични премини и тоа Деве Баир, Кафасан и Табановце-автопат со вкупна вредност од 2.000.000 USD\$. Во тек е изработка на идеен проект за граничниот премин Табановце по предлогот на Светската Банка, а исто така се работи и на еколошки Проект.

Во однос на Проектот за модернизација на граничниот премин Блаце, за кој се одобрени средства од 5 милиони USD \$ преку Европската Унија односно Холандската влада, додека преговорите за решавање на инфраструктурните прашања од друга страна се во тек.

Во тек се преговорите за изградба на времен царински терминал во близина на Стенковец, со средства обезбедени од страна на Владата на САД.

## КОМПЈУТЕРИЗАЦИЈА

Секторот за информатика и автоматска обработка на податоци во Царинската Управа продолжува со реализација на Проектот за воведување на информациски систем во царинската служба, како и со Проектот за олеснување и контрола на транзитот. За таа цел беше реализиран кредитот од Светската Банка со што беше набавена опрема за воспоставување компјутерски мрежи на граничните премини и поврзување на истите во царинскиот информациски систем (МАКЦИС).

### ЦЕЛ :

**Развој на Информатичка служба и интегрирана информатичка околина, која ќе ја олеснува трговијата и ќе овозможува најефикасно извршување на работните задачи на царинската служба.**

Во поглед на функционирање на информациониот систем извршено е подобрување и проширување на локалните мрежи со приклучување на нови компјутери во царинските испостави и поврзување на нови надворешни корисници. Според сегашната состојба во информациониот систем се поврзувани околу 350 царински компјутери и околу 300 надворешни корисници (шпедитери, аеродромските претпријатија, железница, пошта, брзи пошти, Министерство за финансии итн.).

Во текот на 1999 година Царинската Управа воспостави и ИНТЕРНЕТ сервер во царинската мрежа за комуникации.

Во тек е подготовката на компјутерскиот систем за доследно спроведување на Спогодбата со Република Бугарија, која стапува во сила на 01.01.2000 година. Исто така, подготвен е системот и за надминување на компјутерскиот проблем со премин во 2000 година.

## ТАРИФА, ВРЕДНОСТ, ВАТ, ПОТЕКЛО И НАДВОРЕШНО ТРГОВСКИ СИСТЕМ

Во овој домен активностите беа главно насочени кон :

- Хармонизирање на царинската тарифа;
- Работа на приближување кон стандардите на Светската трговска Организација и Европската Унија ;
- Правилно распоредување на етоките по царинската тарифа и утврдување на царинската основица со предлагање на мерки за правилно обезбедување на еднообразна примена на Тарифата и правилата за царинска вредност.

Иако сè уште недоволно скипирано во 1999 година ова одделение при контрола на царинската вредност откри голем број на двојни фактури, што

резултираше со дополнителна наплата на царина и давачки од **15.000.000,00 денари** или **500.000,00 ДЕМ**.

Како резултат на активноста на царинската лабораторија во спречување на неправилно пријавување на стоките според Царинската тарифа, донесени се решенија за накнадна наплата на царина и давачки во износ од **75.230.817,00 денари** или **2.428.000,00 ДЕМ**.

## **НАПЛАТА НА ФИСКАЛНИ ПРИХОДИ**

### **ЦЕЛ :**

Обезбедување на максимална ефикасност и интегритет при наплатувањето на приходи со развивање и спроведување на соодветни начела и постапки за прибирање и анализа на приходите, навремен трансфер и координација со државниот Буџет .

Во текот на годинава наплатата на царината, поединечно за секој месец бележеше постојан раст, дури и во периодот на кризата со Косово. Заклучно со 27.12.1999 година вкупниот износ на приходи по основ на царина и други давачки изнесува 8.079.895.079,00 денари, што споредено со истиот период минатата година кога имавме приходи по истиот основ во износ од 6.713.008.928,00 денари, бележиме пораст, односно индекс 120.

По однос на наплатата на дапок и акциза за 1999 година наплатени се 4.118.023.524,50 денари, што споредено со истиот период лани, кога по истиот основ имавме наплата од 4.340.478.706,00 денари, бележиме мал пад, односно индекс од 95. Ова намалување на приходите по основ на акцизи се должи на следниве причини:

- Изменет начин на пресметување и наплата на одредени акцизни стоки;
- Промена на надлежноста за наплата на акцизите за поделни видови акцизни стоки;
- Промена на структурата и количината на увезените стоки.

Расходниот дел на Буџетот за 1999 година според проекцијата на тековните трошоци предвидуваше 204.434.000,00 денари, од кои на име материјални трошоци беше предвиден износ од 38.810.000,00 денари, а на име плати и надоместоци на вработените износ од 165.624.000,00 денари.

Вкупно одобрените средства по основ на плати, надоместоци на плати и материјални трошоци (во износ од 204.434.000,00 денари), споредени со вкупно наплатените приходи по основ на царина и други давачки (8.079.895.079,00 денари) изнесуваат 2,53%.

## МЕЃУНАРОДНА СОРАБОТКА

Меѓународната царинска соработка, која претставува медијатор на активностите во регионот и пошироко, ја одбележуваат првенствено склучените билатерални спогодби за взаемна царинска соработка во 1999 година со: **Република Италија, Република Бугарија, Република Кина - Тајван**, додека започнати се преговори со: **Република Словенија, Кралството Холандија, Кралството Белгија и Република Романија**.

Исто така, во годинава што изминува склучени се и Спогодби за слободна трговија, каде на интер ресорско ниво Царинската Управа активно учествуваше во подготовка и имплементација на истите.

Имено, овде спаѓа Спогодбата за слободна трговија со **Република Словенија, С.Р. Југославија, Република Хрватска и Европската унија**, а од 01.01.2000 година ќе се започне со примена на **Спогодбата за слободна трговија со Република Бугарија**.

На мултилатерален план најпечатлива е регионалната соработка со земјите од Централна и источна Европа, СЕКИ иницијативата за оформување на организационата и правната структура на регионалниот центар за сузбивање на преку граничниот криминал.

Исто така, од координативната соработка со Светската Царинска Организација, најзначаен е проектот на РИЛО - Светски центар за информации и разузнавање.

Во интерес на зајакнување на капацитетите за спроведување на легислативата за контрола на дрога во регионот, Царинската управа на Република Македонија, активно е вклучена во трилатералниот проект на Комисијата за контрола на дроги при Обединетите нации / UNDCP / и PHARE во која се вклучени Република Бугарија и Република Романија.



## ВИЗИЈА ЗА 2000

\* Воспоставување на тесна соработка со трговијата и деловниот свет, посебно преку примена на нови техники и методи на работа кои ќе се базираат врз Анализа на ризик и Селективност ;

\* Градење на сеопфатна правна рамка за униформна примена на царинската легислатива, компатибилна со ЕУ со која се зајакнуваат овластувањата на царинските службеници, но и се утврдуваат нивните одговорности;

\* Развивање и кадровско оформување на Секторот за контрола и истраги, со обучување на кадарот и развивање на службата за разузнавање;

\* Олеснување на системот за наплата на даноци, царини и акцизи и Данок на додадена вредност;

\* Подготовка, спроведување и оценување на Оперативни Планови на Царинската Управа и секоја организациона единица со конкретни, мерливи, остварливи и временски ограничени цели и показатели;

\* Анализа на Работните места според деталниот опис на предвидениот работен učinok заради рационално кадровско екипирање;

\* Развој на систем за внатрешно информирање на вработените преку кој персоналот навремено ќе се информира за новата легислатива и примената на одредбите во царинските постапки ;

\* Развој на систем на надворешно информирање преку кој јавноста ќе се информира за царинската легислатива и постиките преку Семинари, Медиумска транспарентност, отворени телефонски линии за контакт со јавноста, Брошури, Соопштенија и сл.;

\* Следејќи ги начелата за целосна и правилна анализа на потребите и приоритетите за обука програмите за обука за 2000 година ќе се креираат по принципот за обезбедување на знаење, вештини и правилни начини на однесување, потребни за извршување на работните задачи, согласно со Европските стандарди;

\* Проширување на царинскиот информациски систем (МАКЦИС) и воспоставување на компјутерска мрежа на граничните премини, како и воведување на системот за контрола на националниот транзит: автоматизирање и контрола на управната постапка за враќање на царина и подготовка на системот за воведување на ДДВ.

\* Интенција кон заштита на животната околина преку контрола на увоз на опасни стоки и отпадни материјали, контрола на производи кои би можеле да ја оштетат озонската обвивка, како и контрола на промет со радиоактивни материјали;

\* Подобрување на Инфраструктурата и набавка на соодветна опрема во интерес на што побрза циркулација на прометот;

\* Развивање на меѓународната соработка на глобално, но првенствено на Регионално ниво, како и афирмација на билатералната и мултилатералната соработка.



## ШЕСТОМЕСЕЧИЕ

### SIX MONTHS REPORT

Вкупно наплатени приходи од царина, данок и акциза

Total amount of revenue of customs duties, tax and excise

| 1998                       |                                    | 1999                       |                                    |
|----------------------------|------------------------------------|----------------------------|------------------------------------|
| 1.Царина<br>Customs duties | 2.Данок и акциза<br>Tax and excise | 1.Царина<br>Customs duties | 2.Данок и акциза<br>Tax and excise |
| 3.320.974.729,00           | 2.738.253.840,00                   | 3.329.147.936,00           | 1.171.230.456,00                   |



### СПОРЕДБЕН ИЗВЕШТАЈ ЗА ШЕСТОМЕСЕЧИЕ 1998/1999

### COMPERATIVE REPORT FOR 6 MONTHS 1998/1999

#### ЦАРИНА/ CUSTOMS DUTIES

▶ 3.320.974.719,00 - 1998

▶ 3.329.147.936,50 - 1999


▶ Индекс / Index - 1999/1998 =>  
100,20

#### ДАНОК И АКЦИЗА/ TAX AND EXCISE

▶ 2.738.253.840,00 - 1998

▶ 1.171.230.456,00 - 1999

▶ Индекс / Index - 1999/1998 =>  
43



## ГОДИШЕН ИЗВЕШТАЈ

### ANNUAL REPORT

Вкупно наплатени приходи од царина, данок и акциза  
Total amount of revenue of customs duties, tax and excise

| 1998                       |                                    | 1999                       |                                    |
|----------------------------|------------------------------------|----------------------------|------------------------------------|
| 1.Царина<br>Customs duties | 2.Данок и акциза<br>Tax and excise | 1.Царина<br>Customs duties | 2.Данок и акциза<br>Tax and excise |
| 6.849.043.106,50           | 4.428.767.128,00                   | 8.269.513.995,50           | 4.251.487.773,50                   |



### СПОРЕДБЕН ИЗВЕШТАЈ ЗА 1998/1999

### COMPERATIVE REPORT FOR 1998/1999


#### ЦАРИНА/ CUSTOMS DUTIES

▶ 6.849.043.106,50 - 1998

▶ 8.269.513.995,50 - 1999

▶ Индекс / Index - 1999/1998 =>  
121

Царина  
Customs  
duties



Данок и  
акциза  
Tax and  
excise


#### ДАНОК И АКЦИЗА/ TAX AND EXCISE

▶ 4.428.767.128,00 - 1998

▶ 4.251.487.773,50 - 1999

▶ Индекс / Index - 1999/1998 =>  
96

# ТЕРИТОРИЈАЛНА ПОДЕЛБА НА ЦАРИНСКА УПРАВА НА РЕПУБЛИКА МАКЕДОНИЈА



## Легенда



- Царинарница
- Царинска испостава
- Царински реферат
- Граничен премин
- ЦИ Пошта
- ЦИ Жел.станица
- ЦИ Автопат

